



**ΕΥΧΗ
ΕΙΣ ΤΟΝ ΟΣΙΟΝ ῬΩΜΑΝΟΝ
ΤΟΝ ΜΕΛΩΔΟΝ**

Κύριε ὁ Θεὸς ἡμῶν, ὁ τῆ προστάξει σου τὸ φῶς δημιουργήσας καὶ κοινωνοὺς τούτου τοὺς υἱοὺς τῶν ἀνθρώπων ἐργασάμενος· ὁ τὴν σοφίαν πηγάζων καὶ διὰ ταύτης τοὺς Ἁγίους σου Μαθητάς, τῆ ἐπελεύσει τοῦ Παναγίου Πνεύματος, κήρυκας τῆς δόξης σου ἀναδείξας· ὁ ἐπὶ τῆς γῆς τὸ ὠσαννά τῶν παιδῶν προσδεξάμενος, ἐν οὐρανῷ δὲ ὑπ' Ἀγγέλων ἀσιγήτως δοξολογούμενος· ὁ τοὺς ὀσίους Πατέρας ἡμῶν ὑμνωδοὺς τῆς σῆς ἀγαθότητος καταξιώσας γενέσθαι· ὁ τὸν Ὅσιόν σου Ῥωμανόν, διὰ τῆς ἀπειράνδρου Μητρὸς, ἀειπαρθένου Μαρίας, ἐν τῷ Ναῶ ταύτης ἐστῶτα, Μελωδὸν ἄξιον τῶν θαυμασίων σου ποιησάμενος καὶ διὰ τούτου πάντας ἡμᾶς κινῶν πρὸς αἶνον καὶ δοξολογίαν τῆς σῆς ἀφάτου μεγαλωσύνης.

Αὐτὸς Πανάγαθε Βασιλεῦ, ἔπιδε ἐπὶ τὴν δέησιν ἡμῶν τῶν ἀναξίων ἱκετῶν σου· καὶ ἐπάκουσον ἡμῶν, ὡς ἐπήκουσας τῆς προσευχῆς τῶν παιδῶν ἐν τῇ καμίνῳ, ἀσινεῖς τούτους ἐκ τῆς φλογὸς διαφυλάξας τῇ δροσοβόλῳ χάριτί Σου, εἰς τὸ δοξάζειν καὶ ὑμνεῖν καὶ μεγαλύνειν ἐν ὧδαῖς τὸ Ὑπερύμνητον Ὄνομά Σου.

Πρόσχες ἐπὶ τῇ ἰκεσίᾳ ἡμῶν ταύτῃ, ταῖς τῆς Παναχράντου Σου Μητρὸς πρεσβείαις ἐπικαμπτόμενος, ὑπὸ δὲ τοῦ ὁσίου θεράποντός Σου Ἰωαννοῦ τοῦ Μελωδοῦ εὐμενῶς ἐξιλεούμενος. Καὶ φώτισον ἡμᾶς τῷ φωτὶ τῆς γνώσεώς Σου, εἰς τὸ ὑμνεῖν καὶ εὐλογεῖν τὴν σὴν μεγαλοπρέπειαν. Διάνοιξον ἡμῶν τοὺς τῆς διανοίας ὀφθαλμοὺς Κύριε, ὁ πάλαι τὸν τυφλὸν τῇ εὐσπλάγχνῳ σου προσψάσει ὀμματώσας, ἵνα τὴν δόξαν τοῦ προσώπου Σου ἐνοπτριζόμενοι, τὴν ἄφατόν σου χάριν δοξολογῶμεν.

Ἰκάνωσον ἡμᾶς τοῦ προσάγειν ὕμνους ἐν φωνῇ αἰνέσεώς σου Κύριε, ὁ ἐκ στόματος νηπίων καὶ θηλαζόντων καταρτίσας αἶνον. Σόφισον ἡμᾶς ἐν τῷ μελετᾶν τὸν νόμον σου καὶ δὸς ἡμῖν τοῦ φυλάττειν αὐτὸν ἐξ ὅλης ἡμῶν καρδίας. Τὰς ὑψώσεις σου θές τῷ λάρυγγι ἡμῶν, τῇ δὲ καρδίᾳ ἡμῶν τὴν σὴν ἀέναον δοξολογίαν, ἵνα θεωρῶντες τὴν τερπνότητα τοῦ προσώπου Σου, ἀγαλλιασώμεθα πάσας τὰς ἡμέρας τῆς ζωῆς ἡμῶν, ἐν τῷ ἐπικαλεῖσθαι τὸ Ὄνομά Σου τὸ Ἅγιον ἐν παντί. Καὶ σὺν τῷ Μελογράφῳ Ἰωαννῷ καὶ πᾶσι τοῖς Ἁγίοις σου, ὑμνηταὶ γενώμεθα τῆς σῆς ἀφάτου μεγαλωσύνης· κληρονόμοι δὲ εὐρεθίημεν τῆς ἀνεικάστου δόξης σου καὶ θεωροὶ τῆς λαμπρότητός σου ἐν τῇ ἐπουρανίῳ Σου Βασιλείᾳ, προσκυνοῦντες Σὲ τὸν ἐν Τριάδι Θεὸν ἡμῶν, Πατέρα, Υἱόν τε καὶ Θεῖον Πνεῦμα. Ὡ, πρέπει ἡ τιμὴ καὶ προσκύνησις πάντοτε, νῦν καὶ αἰεὶ καὶ εἰς τοὺς αἰῶνας τῶν αἰώνων. Ἀμήν.